

शहडोल/ उमरिया/ सिंगरौली

ददरा टोला पंचायत में कराए गए निर्माण कार्यों वित्तीय अनियमितता के आरोप

सचिव की पदस्थापना को लेकर ग्रामीण ने उठाए सवाल की जांच की मांग

शहडोल, देशबन्धु। ग्राम पंचायत बेहरहा के ददरा टोला में पिछले वर्षों में कराए गए निर्माण कार्यों को लेकर सवाल खड़े हुए हैं। ग्रामीण रामकृपाल यादव ने पंचायत सचिव मुकेश तिवारी पर पंचायत में कराए गए विभिन्न निर्माण कार्यों में कथित अनियमितताओं के आरोप लगाते हुए मामले की जांच की मांग की है। शिकायत में विशेष रूप से नवीन तालाब निर्माण में वित्तीय गड़बड़ी का आरोप लगाया गया है।

12 वर्षों के निर्माण कार्यों की जांच की मांग-ग्राम पंचायत बेहरहा के ददरा टोला में पिछले करीब 12 वर्षों के दौरान कई निर्माण कार्य कराए गए हैं, जिनमें नियमों की अनदेखी और वित्तीय अनियमितता की आशंका है। उन्होंने इन सभी कार्यों की विस्तृत जांच कराने की मांग की है। ग्रामीण ने नवीन तालाब निर्माण कार्य को लेकर भी गंभीर सवाल उठाए हैं और निर्माण में खर्च की गई राशि तथा कार्य की वास्तविक स्थिति का परीक्षण कराने की मांग की है।



शिकायतकर्ता ने पंचायत सचिव मुकेश तिवारी की पदस्थापना को लेकर भी सवाल उठाए हैं। उनका आरोप है कि सचिव द्वारा कथित तौर पर शासन को गुमराह कर पूर्व पदस्थापना बहाल कराई गई। ग्रामीण ने पूरे मामले की निष्पक्ष जांच कर जिम्मेदारी तय किए जाने की मांग की है।

तालाब निर्माण की गुणवत्ता और खर्च पर उठे सवाल-ददरा टोला में कराए गए तालाब सहित अन्य निर्माण कार्यों की वास्तविक स्थिति जांच का विषय बन गई है। कि निर्माण कार्यों में स्वीकृत राशि, मौके पर किए गए कार्य, सामग्री के उपयोग और भुगतान से संबंधित अभिलेखों का परीक्षण किया जाए। साथ ही यह भी जांच की जाए कि निर्माण कार्य निर्धारित मापदंडों के

अनुसार हुए हैं या नहीं। मामले में ग्रामीण ने संबंधित अधिकारियों से मौके पर निरीक्षण कर दस्तावेजों के आधार पर जांच कराने की मांग की है। जांच के बाद ही निर्माण कार्यों में किसी प्रकार की वित्तीय अनियमितता हुई है या नहीं, इसकी स्थिति स्पष्ट हो सकेगी।

जनमन आवास सूची में नाम नहीं होने से बैगा परिवार परेशान- इधर, जनपद पंचायत गोहपारू की ग्राम लामर निवासी छोटेलाल बैगा ने प्रधानमंत्री जनमन योजना के तहत आवास का लाभ नहीं मिलने की समस्या उठाई है। उनका कहना है कि उन्होंने पंचायत सचिव के समक्ष आवास के लिए आवेदन प्रस्तुत किया था, लेकिन इसके बावजूद अभी तक उनका नाम आवास सूची में दिखाई नहीं दे रहा है।

जिला निरीक्षण समिति ने ममता बालगृह का किया निरीक्षण

अनूपपुर, देशबन्धु। देखरेख एवं संरक्षण की आवश्यकता वाले बच्चों के लिए सुरक्षित, स्नेहपूर्ण और अनुकूल वातावरण सुनिश्चित करने के उद्देश्य से जिला निरीक्षण समिति ने मंगलवार को जिले में संचालित ममता बालगृह का निरीक्षण किया। निरीक्षण अपर कलेक्टर बलवीर रमन की अध्यक्षता में किया गया। निरीक्षण के दौरान समिति ने बालगृह में बच्चों की देखभाल, संरक्षण, सुरक्षा, स्वास्थ्य, शिक्षा एवं उनके समग्र विकास के लिए उपलब्ध व्यवस्थाओं का जायजा लिया। बच्चों को उपलब्ध कराई जा रही मूलभूत सुविधाओं और देखभाल व्यवस्था की जानकारी लेते हुए आवश्यक दस्तावेजों एवं शासकीय योजनाओं से संबंधित सुविधाएं सुनिश्चित करने के निर्देश संबंधित अधिकारियों को दिए गए। जिला निरीक्षण समिति ने बालगृह की भौतिक अधोसंरचना, संस्थागत सुविधाएं, स्टाफ की उपलब्धता एवं प्रशिक्षण, पोषण, स्वास्थ्य, शिक्षा, मनोरंजन से जुड़ी व्यवस्थाओं का निरीक्षण किया।

विंध्य चिकित्सालय में हिंदी कार्यशाला आयोजित



सिंगरौली, देशबन्धु। एनटीपीसी विंध्याचल राजभाषा अनुभाग द्वारा विंध्य चिकित्सालय में 29 अगस्त को एक दिवसीय राजभाषा हिंदी कार्यशाला का सफल आयोजन किया गया। कार्यशाला का उद्देश्य चिकित्सालय में कार्यरत अधिकारियों, कर्मचारियों एवं एसोसिएट्स में राजभाषा हिंदी के प्रति जागरूकता बढ़ाना और दैनिक सरकारी कामकाज में हिंदी के प्रयोग को प्रोत्साहित करना था। इस कार्यशाला में चिकित्सालय के सभी विभागों के अधिकारियों, कर्मचारियों तथा एसोसिएट्स कर्मियों ने उत्साहपूर्वक भाग लिया। कार्यशाला के दौरान हिंदी प्रश्नोत्तरी प्रतियोगिता का आयोजन किया गया, जिसमें सभी प्रतिभागियों ने बढ़-चढ़कर हिस्सा लिया। इस अवसर पर उपस्थित जनों को राजभाषा हिंदी के नियमों, अधिनियमों, कार्यालय ज्ञापनों एवं महत्वपूर्ण तथ्यों से विस्तार से अवगत कराया गया। साथ ही, गृह मंत्रालय, राजभाषा विभाग द्वारा संचालित लीला, कठस्थ 2.0 एप, हिंदी प्रबोध, प्रवीण एवं प्राज्ञ परीक्षाओं के संबंध में विस्तृत जानकारी भी दी गई। इसके अतिरिक्त

एनटीपीसी की संशोधित 'हिंदी प्रोत्साहन योजना' के नवीन परिपत्र के बारे में भी सभी को अवगत कराया गया तथा बताया गया कि किस प्रकार हिंदी में अधिकाधिक कार्य करके इस योजना का लाभ प्राप्त किया जा सकता है। इस अवसर पर महाप्रबंधक (चिकित्सा सेवाएं) डॉ. बी के भराली ने अपने प्रेरणादायक संबोधन में सभी उपस्थित जनों से राजभाषा हिंदी को अपनाने और अपने दैनिक कार्यों में अधिक से अधिक हिंदी का प्रयोग करने का आह्वान किया। उन्होंने कहा कि चिकित्सा जैसे मानवीय सेवा क्षेत्र में हिंदी में संवाद रोगियों के साथ आत्मीयता और विश्वास को और मजबूत करता है। कार्यशाला में सहायक राजभाषा अधिकारी श्री कल्याण सिंह ने मुख्य वक्ता के रूप में महत्वपूर्ण व्याख्यान दिया। उन्होंने राजभाषा नीति, वार्षिक लक्ष्य, ई-टूल्स के एवं प्रयोग तथा हिंदी में कार्य करने की सरल विधियों पर प्रकाश डाला। कार्यशाला के अंत में सभी प्रतिभागियों ने हिंदी में कार्य करने की प्रतिबद्धता व्यक्त करते हुए संकल्प लिया कि वे अपने दैनिक कार्यालयीन कार्यों में हिंदी का प्रयोग बढ़ाएं।

जनप्रतिनिधियों, अधिकारियों और पत्रकारों ने एक पेड़ मां के नाम रोपे पौधे

शहडोल, देशबन्धु। एक पेड़ मां के नाम अभियान के तहत मध्य प्रदेश शासन के वन विभाग और पत्रकारों के प्रमुख संगठन सेंट्रल इंडिया प्रेस क्लब शहडोल द्वारा संयुक्त रूप से मंगलवार को पौधरोपण कार्यक्रम का आयोजन किया गया। कार्यक्रम में उपस्थित जनप्रतिनिधियों, वन अधिकारियों और पत्रकारों ने औषधि तथा फलदार पौधों का रोपण किया।

वन परिक्षेत्र शहडोल अंतर्गत निपनिया बोट में एक पेड़ मां के नाम अभियान के तहत आयोजित पौधरोपण कार्यक्रम के मुख्य अतिथि नगर पालिका परिषद शहडोल के अध्यक्ष घनश्याम दास जायसवाल रहे और अध्यक्षता वनमंडलाधिकारी दक्षिण सुश्री श्रद्धा पंडे ने की। जबकि विशिष्ट अतिथि के रूप में भारतीय जनता पार्टी के जिला उपाध्यक्ष और कनफेडरेशन ऑफ ऑल इंडिया ट्रेडर्स (कैट) के प्रदेश उपाध्यक्ष मनोज गुप्ता, रेलवे श्रमिक यूनियन के नेता व समाजसेवी ए के मोहंती, ज्ञानोदय स्कूल के संचालक व समाजसेवी अजय सिंह और उप वन मंडलाधिकारी सोहागपुर संतोष कुमार शुक्ला मंचासी रहे।

पौधे हमारी धरोहर हैं-इस अवसर पर मुख्य अतिथि नगर पालिका अध्यक्ष घनश्याम दास जायसवाल ने कहा कि पौधे हमारी धरोहर हैं



और पौधारोपण करना बेहद जरूरी है। उन्होंने कहा कि यही पेड़ आने वाले समय में हमें खुशहाल और स्वस्थ रखेंगे। नगर पालिका अध्यक्ष श्री जायसवाल ने पत्रकारों द्वारा पौधा रोपण जाने किए जाने सराहना करते हुए अन्य लोगों से भी अपील करते हुए कहा कि जो जहां भी रहे वहां एक पेड़ जरूर लगाए और उसकी सुरक्षा का संकल्प भी ले।

वन्य प्राणी और मानव द्वंद्व को कम करने में जंगल की अहम भूमिका -कार्यक्रम को संबोधित करते हुए वन मंडलाधिकारी दक्षिण

सुश्री श्रद्धा पंडे ने कहा कि यहां जो पौधों का जंगल है, उसकी वन्य प्राणी और मानव द्वंद्व को कम करने में अहम भूमिका है। उन्होंने यह भी बताया कि यह जंगल चार टाइगर रिजर्व का कारिंडोर बनाता है, जिसमें छत्तीसगढ़ का अचानक मार, कान्हा टाइगर रिजर्व, बांधवगढ़ टाइगर रिजर्व और संजय गांधी टाइगर रिजर्व शामिल है। उन्होंने कहा कि आज जिस तरह से विकास हो रहा है उसके चलते पेड़ की संख्या कम हो रही है और पौधारोपण ही इसका एकमात्र विकल्प है। उन्होंने भरोसा दिलाया कि

यहां जो भी पौधे लगाए जा रहे हैं उसकी पूरी सुरक्षा रहेगी।

पर्यावरण का संरक्षण जरूरी- भारतीय जनता पार्टी के जिला उपाध्यक्ष और कनफेडरेशन ऑफ ऑल इंडिया ट्रेडर्स (कैट) के प्रदेश उपाध्यक्ष मनोज गुप्ता ने कहा कि पत्रकारों द्वारा पर्यावरण सुरक्षित करने को लेकर जो आज पौधारोपण किया जा रहा है वह प्रशंसनीय है। श्री गुप्ता ने कहा कि जिस स्थान पर यह पौधारोपण हो रहा है उसको देखकर ऐसा प्रतीत होता है कि पौधारोपण का उद्देश्य जंगल सफाई होगा। उन्होंने कहा कि जब पर्यावरण सुरक्षित रहेगा तो हमारा स्वास्थ्य भी बेहतर बना रहेगा।

सामाजिक सरोकारों से जुड़ा है संगठन - सेंट्रल इंडिया प्रेस क्लब शहडोल के जिला अध्यक्ष मोहम्मद सईद ने उपस्थित सभी अतिथियों का स्वागत करते हुए कहा कि सेंट्रल इंडिया प्रेस क्लब सामाजिक सरोकारों से जुड़कर कार्य करने वाला संगठन है। उन्होंने बताया कि पौधारोपण कार्यक्रम इसी का एक हिस्सा है।

यह पौधे रोपे गए-इस दौरान उपस्थित जनप्रतिनिधियों, वन अधिकारियों और पत्रकारों ने नीम, सीताफल, आम, सिंदूर, आमला और बहेड़ा सहित बड़ी संख्या में औषधि तथा फलदार पौधों का रोपण किया

पूर्व के स्वरूप में लौट रहा खटखारिया तालाब नगर परिषद द्वारा कराया गया तालाब का सौंदर्यीकरण

ब्यौहारी, देशबन्धु। नगर परिषद के अंतर्गत चुंगी नाका के पास स्थित खटखारिया तालाब नगर परिषद के सौंदरीकरण के बाद अपने पूर्व की स्थिति में लौट रहा है भारी बारिश के बाद तालाब लगभग भर गया है अब थोड़ा सा ही बाकी है नगर परिषद द्वारा तालाब के मेढ़ की पिचिंग कराई गई है तालाब की गहरी खुदाई भी कराई गई है नगर परिषद के अध्यक्ष श्री कृष्ण गुप्ता राजन एवं शिवांगी पांडे मुख्य नगर पालिका अधिकारी के द्वारा लगातार देख-रेख तेजी से कार्य कराया गया है तालाब तो भर रहा है लेकिन अभी भी आधे तालाब में जो जलकुंभी फैली हुई है उसको पूरा निकलवाना जरूरी तभी तालाब अच्छा दिखेगा नगर वासियों की मांग है की तालाब की अथुरी पिचिंग एवं जलकुंभी को साफ करवाये जाने की मांग की है।

गड्डो ने छीना भारी वाहन का संतुलन, सिंगल टोला फाटक पर पलटे लकड़ी के लट्टे

उमरिया, देशबन्धु। उमरिया सिंगल टोला रेलवे फाटक के पास बुधवार सुबह उस वक्त हड़कंप मच गया जब लकड़ी के भारी लट्टों से लदा वाहन अचानक अनियंत्रित होकर सड़क



किनारे पलट गया। वाहन के पलटते ही लकड़ियां सड़क पर बिखर गईं और आसपास अफरा तफरी का माहौल बन गया। हादसे में किसी के हलाहल होने की सूचना नहीं है, लेकिन सड़क किनारे संचालित चाय नाश्ते की गुमटी क्षतिग्रस्त हो गई। हादसे के वक्त यदि सड़क पर कोई राहगीर या वाहन मौजूद होता तो तस्वीर भयावह हो सकती थी। गनीमत रही कि एक बड़ा हादसा होते होते टल गया। घटना के बाद स्थानीय लोगों ने सड़क की बदहाल स्थिति को लेकर नाराजगी जताई। बताया जा रहा है कि रेलवे फाटक के दोनों ओर सड़क पर बड़े-बड़े और गहरे गड्ढे बने हुए हैं। लगातार आवागमन के बावजूद इन गड्ढों की मरम्मत नहीं होने से वाहन चालकों के सामने दुर्घटना का खतरा बना रहता है। इसी बीच लकड़ी से लदे भारी वाहन के पलटने की घटना ने सड़क की गुणवत्ता और सुरक्षा व्यवस्था पर गंभीर

महाविद्यालय परिवार ने शॉल, श्रीफल और पुष्पगुच्छ भेंट कर दी विदाई

सहकर्मियों और विद्यार्थियों ने साझा किए संस्मरण

शहडोल, देशबन्धु। पं. अटल बिहारी वाजपेयी शासकीय महाविद्यालय, जयसिंहनगर के प्राचार्य डॉ. धर्मेन्द्र कुमार द्विवेदी की सेवानिवृत्त होने पर महाविद्यालय परिवार की ओर से भावपूर्ण सम्मान समारोह आयोजित कर उन्हें आत्मीय विदाई दी गई। समारोह में प्राध्यापकगण, कर्मचारी, विद्यार्थी, परिजन, रिश्तेदार एवं नगर के गणमान्य नागरिक उपस्थित रहे। सभी ने डॉ. द्विवेदी के सुखद, स्वस्थ, दीर्घायु एवं मंगलमय भावी जीवन की कामना की।

समारोह में वक्ताओं ने कहा कि सेवानिवृत्ति शासकीय दायित्वों से विराम अवश्य है, लेकिन व्यक्ति के अनुभव, संस्कार और सेवाओं का अंत नहीं होता। डॉ. धर्मेन्द्र द्विवेदी ने अपने सेवाकाल में प्राचार्य के रूप में प्रशासनिक दायित्वों का कुशलतापूर्वक निर्वहन करने के साथ ही शिक्षक, मार्गदर्शक और अभिभावक की भूमिका भी निभाई। उनके सरल, सहज, अनुशासित एवं मिलनसार व्यक्तित्व ने महाविद्यालय परिवार में विशिष्ट पहचान बनाई।

विद्यार्थियों के जीवन में दिखती है शिक्षक की असली उपलब्धि-वक्ताओं ने कहा कि किसी शिक्षक की सबसे बड़ी उपलब्धि उसके पद या सम्मान में नहीं, बल्कि उन विद्यार्थियों के जीवन में दिखाई देती है, जिन्हें उसने ज्ञान के साथ संस्कार और सही दिशा प्रदान की हो। इस दृष्टि से डॉ. द्विवेदी का सेवाकाल स्मरणीय, प्रेरणादायी और अनुकरणीय रहा है। महाविद्यालय के विकास, बेहतर शैक्षणिक वातावरण तथा विद्यार्थियों के सर्वांगीण विकास के लिए



उनके प्रयास सदैव याद किए जाएंगे।

विदाई के क्षणों में भावुक हुआ माहौल-कार्यक्रम के दौरान विदाई के क्षण भावुक हो उठे। सहकर्मियों एवं विद्यार्थियों ने डॉ. द्विवेदी के साथ बिताए समय के संस्मरण साझा किए। वक्ताओं ने कहा कि व्यक्ति से पद भले ही छूट जाता है, लेकिन उसके कर्मों की खुशबू और आत्मीयता लंबे समय तक लोगों के हृदय में बनी रहती है। महाविद्यालय परिवार की ओर से डॉ. द्विवेदी को शाल, श्रीफल एवं पुष्पगुच्छ भेंट कर सम्मानित किया गया।

नम आंखों से डॉ. द्विवेदी ने जताया आभार-अपने विदाई उद्बोधन में डॉ. धर्मेन्द्र द्विवेदी भावुक हो उठे। उन्होंने कहा कि अपने

कार्यकाल के दौरान स्टाफ के सभी प्राध्यापकों एवं कर्मचारियों से जो सहयोग मिला, उसके लिए वे सदैव आभारी रहेंगे। उन्होंने उपस्थित अतिथियों एवं नगरवासियों से मिले प्यार, स्नेह और सम्मान के प्रति भी आभार व्यक्त किया। उन्होंने कहा कि मनुष्य जीवन बड़े भाग्य से मिलता है, इसलिए प्रत्येक व्यक्ति को जीवन में अच्छे कार्य करने चाहिए। व्यक्ति का व्यक्तित्व और उसके कर्म ही उसे महान बनाते हैं।

परिवार एवं गणमान्य नागरिक रहे मौजूद-समारोह में डॉ. द्विवेदी का पूरा परिवार एवं रिश्तेदार उपस्थित रहे। उनके चाचा परशुराम द्विवेदी, छोटे भाई शारदा द्विवेदी, शिक्षक मुनीश द्विवेदी एवं प्राचार्य डॉ. राघवेंद्र द्विवेदी सहित परिवार के अन्य सदस्य मौजूद रहे। इस अवसर पर पूर्व भाजपा जिला उपाध्यक्ष अरुण गौतम, सातिका प्रसाद तिवारी, भाजपा जिला कार्यसमिति सदस्य राजेश द्विवेदी, जिला कार्यसमिति सदस्य एवं वनोपज समिति उपाध्यक्ष रामनारायण पांडेय, सेवानिवृत्त प्राध्यापक दीनबंधू मिश्रा, सेवानिवृत्त प्राचार्य सनत पांडेय, संदीपनी उच्चतर माध्यमिक विद्यालय के प्राचार्य राजीव तिवारी, निर्मल द्विवेदी, दिवाकर पयासी, मीडिया से सूरज पयासी, राकेश गुप्ता, पंकज पाण्डेय, समाजसेवी विजय दुबे, आदेश शुक्ला सहित नगर के गणमान्य नागरिक एवं महाविद्यालय परिवार उपस्थित रहा। समारोह के दौरान सभी ने एक स्वर में कहा कि डॉ. द्विवेदी का अनुभव महाविद्यालय की धरोहर है और उनका स्नेह व मार्गदर्शन सदैव प्रेरणा देता रहेगा।

आम सूचना

सर्व साधारण को सूचित किया जाता है कि हमारी भागीदारी फर्म " M/s PRAHLADRAI PREMPRAKASH Chamaria Complex, Mahaveer Path, Burhar Tehsil Sohagpur Distt Shahdol (M.P.) पंजीवन क्रमांक 0056/13-14 पंजीवन दिनांक 30/05/2013 कार्यालय फर्म एवं संस्थाएं रीवा शहडोल संभाग रीवा से पंजीकृत फर्म हैं। यह कि वर्तमान में इस भागीदारी फर्म में पूर्व में (1) Rajesh Kumar Chamaria S/o Late Pawan Kumar Chamaria (2) Manish Kumar Chamaria S/o Late Pawan Kumar Chamaria 3- Pawan Kumar Chamaria S/o Late Prahlad Rai Chamaria पार्टनर थे जिसमे दिनांक 11/05/2023 को (1) Pawan Kumar Chamaria S/o Late Prahlad Rai Chamaria की मृत्यु हो जाने के कारण फर्म से पृथक हो गये। निकलने वाले साझेदारों की किसी भी प्रकार की लेनदार व देनदारी शेष नहीं हैं। उक्त फर्म के किसी भी पार्टनर को कोई समस्या हो तो 7 दिसस के भीतर सूचित करें।

भागीदार
Rajesh Kumar Chamaria